

عشقِ مجازی

کی تباہ کاریاں



ہفتہ وار سنتوں بھرے اجتماع میں ہونے والی سنتوں بھرا بیان

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط
 اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط
 اَلصَّلٰوةُ وَ السَّلَامُ عَلَيْكَ يَا رَسُوْلَ اللّٰهِ وَعَلَى اٰلِكَ وَ اَصْحٰبِكَ يَا حَبِيْبَ اللّٰهِ
 اَلصَّلٰوةُ وَ السَّلَامُ عَلَيْكَ يَا نَبِيَّ اللّٰهِ وَعَلَى اٰلِكَ وَ اَصْحٰبِكَ يَا نُوْرَ اللّٰهِ
 نَوِيْتُ سُنَّتِ الْعِتِكَافِ (ترجمہ: میں نے سنتِ اعتکاف کی نیت کی)

جب بھی مسجد میں داخل ہوں، یاد آنے پر نفلی اعتکاف کی نیت فرما لیا کریں، جب تک مسجد میں رہیں گے، نفلی اعتکاف کا ثواب حاصل ہوتا رہے گا اور ضمناً مسجد میں کھانا، پینا، سونا بھی جائز ہو جائے گا۔

دُرود شریف کی فضیلت

سلطانِ دو جہان، رحمتِ عالمیان صَلَّی اللہُ تَعَالٰی عَلَیْہِ وَاٰلِہٖ وَسَلَّم کا فرمانِ جنتِ نشان ہے: جو مجھ پر جمعے کے دن اور رات میں سو (100) مرتبہ دُرودِ پاک پڑھے، اللہ عَزَّوَجَلَّ اُس کی سو (100) حاجتیں پوری فرمائے گا، ستر (70) آخرت کی اور تیس (30) دُنیا کی اور اللہ عَزَّوَجَلَّ ایک فرشتہ مُقَرَّر فرما دے گا، جو اس دُرودِ پاک کو میری قبر میں یوں پہنچائے گا، جیسے تمہیں تحائف پیش کئے جاتے ہیں، بلاشبہ میرا علم میرے وصال کے بعد ویسا ہی ہو گا، جیسا میری حیات میں ہے۔⁽¹⁾

اُن پر دُرود جن کو گس بے گساں کہیں اُن پر سلام جن کو خَبْر بے خَبْر کی ہے

صَلُّوْا عَلٰی الْحَبِيْبِ! صَلَّی اللّٰهُ تَعَالٰی عَلٰی مُحَمَّدٍ

میٹھے میٹھے اسلامی بھائیو! حُصُولِ ثَوَابِ کی خاطر بیانِ سُننے سے پہلے اچھی اچھی نیتیں کر لیتے ہیں۔ فرمانِ مُصْطَفٰی صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم ”نِيَّةُ الْمُؤْمِنِ خَيْرٌ مِّنْ عَمَلِهِ“ مُسْلِمَانِ کی نیتِ اُس کے عمل سے بہتر ہے۔⁽²⁾

1... جمع الجوامع، حرف الميم، 199/4، حدیث: 2355

2... معجم کبیر، 185/6، حدیث: 5932

دو مدنی پھول: (۱) بغیر اچھی نیت کے کسی بھی عمل خیر کا ثواب نہیں ملتا۔

(۲) جتنی اچھی نیتیں زیادہ، اتنا ثواب بھی زیادہ۔

بیانِ سُننے کی نیتیں

نگاہیں نیچی کئے خوب کان لگا کر بیانِ سُنوں گا۔ ❀ ٹیک لگا کر بیٹھنے کے بجائے علمِ دین کی تعظیم کی خاطر جہاں تک ہو سکا دوزانو بیٹھوں گا۔ ❀ ضرورتاً سمٹ سرک کر دوسرے کے لئے جگہ کُشاہدہ کروں گا۔ ❀ دھکا وغیرہ لگا تو صبر کروں گا، گھورنے، جھڑکنے اور الجھنے سے بچوں گا۔ ❀ صَلُّوا عَلَی الْحَبِیْبِ، اذْکُرُوا اللّٰهَ، تُوْبُوْا اِلَی اللّٰهِ وغیرہ سُن کر ثواب کمانے اور صدالگانے والوں کی دل جوئی کے لئے بلند آواز سے جواب دوں گا۔ ❀ بیان کے بعد خود آگے بڑھ کر سلام و مُصَافِحہ اور انفرادی کوشش کروں گا۔

صَلُّوا عَلَی الْحَبِیْبِ! صَلِّ اللّٰهُ تَعَالٰی عَلٰی مُحَمَّدٍ

بیان کرنے کی نیتیں

میں بھی نیت کرتا ہوں ❀ اللّٰهُ عَزَّوَجَلَّ کی رِضَا پانے اور ثواب کمانے کے لئے بیان کروں گا۔ ❀ دیکھ کر بیان کروں گا۔ ❀ پارہ 14، سُورَةُ النَّحْلِ، آیت 125: ﴿اُدْعُ اِلَی سَبِيْلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ﴾ (ترجمہ کنز الایمان: اپنے رب کی راہ کی طرف بلاؤ پکی تدبیر اور اچھی نصیحت سے) اور بخاری شریف (حدیث 3461) میں وارد اس فرمانِ مُصْطَفٰی صَلَّی اللّٰهُ تَعَالٰی عَلَیْهِ وَاٰلِہٖ وَسَلَّم: ”بَلِّغُوا عَنِّيْ وَ لَوْ اِیَّةً“^(۱) یعنی پہنچا دو میری طرف سے اگرچہ ایک ہی آیت ہو“ میں دیئے ہوئے احکام کی پیروی کروں گا۔ ❀ نیکی کا حکم دوں گا اور بُرائی سے منع کروں گا۔ ❀ اشعار پڑھتے نیز عربی، انگریزی اور مُشْکِلِ اَلْفَاظ بولتے وقت دل کے اِخْلَاصِ پر توجُّہ رکھوں گا یعنی اپنی عَلِیَّتِ کی دھاک بٹھانی مقصود ہوئی تو بولنے سے بچوں گا۔ ❀ مدنی قافلے، مدنی انعامات، نیز علاقائی دُورہ، برائے نیکی کی دعوت وغیرہ کی رِعْبَتِ دِلاوَلں گا۔ ❀ قہقہہ لگانے اور

لگوانے سے بچوں گا۔ ﴿نظر کی حفاظت کا ذہن بنانے کی خاطر حَسْبِيَ الْاِمْكَانُ نگاہیں نیچی رکھوں گا۔
صَلُّوْا عَلٰی الْحَبِيْب! صَلَّى اللهُ تَعَالٰی عَلٰی مُحَمَّدٍ

عورت کا فتنہ

شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَکَاتُهُمُ الْعَالِيَه اپنی مایہ ناز کتاب "پردے کے بارے میں سوال جواب" کے صفحہ 93 پر ایک حکایت نقل فرماتے ہیں: بنی اسرائیل میں ایک بہت بڑا عابد یعنی عبادت گزار شخص تھا۔ اسی علاقے کے تین (3) بھائی، ایک بار اُس عابد کی خدمت میں حاضر ہو کر عرض گزار ہوئے کہ ہمیں سفر درپیش ہے، واپسی تک ہماری جوان بہن کو ہم آپ کے پاس چھوڑ کر جانا چاہتے ہیں۔ عابد نے خوفِ قتنہ کے سبب معذرت چاہی، مگر اُن کے پتہ ہم (مسلل) اصرار پر وہ تیار ہو گیا اور کہا کہ میں اپنے ساتھ تو نہیں رکھوں گا، کسی قریبی گھر میں اُس کو ٹھہرا دیجئے۔ چنانچہ ایسا ہی کیا گیا۔ عابد کھانا اپنے عبادت خانے کے دروازے کے باہر رکھ دیتا اور وہ اٹھا کر لے جاتی۔ کچھ دن کے بعد شیطان نے عابد کے دل میں ہمدردی کے انداز میں وَسْوَسَ ڈالا کہ کھانے کے اوقات میں جوان لڑکی اپنے گھر سے نکل کر آتی ہے کہیں کسی بدکار مرد کے ہتھے نہ چڑھ جائے، بہتر یہ ہے کہ اپنے دروازے کے بجائے، اُس کے دروازے کے باہر کھانا رکھ دیا جائے، اس اچھی نیت کا کافی ثواب ملے گا۔ چنانچہ اُس نے اب کھانا، اُس کے دروازے پر پہنچانا شروع کیا۔ چند روز بعد شیطان نے پھر وَسْوَسَ کے ذریعے عابد کا جذبہ ہمدردی ابھارا کہ بے چاری چُپ چاپ اکیلی پڑی رہتی ہے، آخر اس کی وحشت دُور کرنے کی اچھی نیت کے ساتھ بات چیت کرنے میں کیا گناہ ہے! یہ تو کارِ ثواب ہے، یوں بھی تم بہت پرہیزگار آدمی ہو، نفس پر حاوی ہو، نیت بھی صاف ہے یہ تمہاری بہن کی جگہ ہے۔ چنانچہ بات چیت کا سلسلہ شروع ہوا۔ جوان لڑکی کی سُرِیلی آواز نے عابد کے کانوں میں رَس گھولنا شروع کر دیا، دل میں ہیجان (جوش) برپا ہوا، شیطان

نے مزید آکسایا یہاں تک کہ ”نہ ہونے کا ہو گیا“ حتیٰ کہ لڑکی نے بچہ بھی جن دیا۔ شیطان نے دل میں وِسْوَسوں کے ذریعے خوف دِ لایا کہ اگر لڑکی کے بھائیوں نے بچہ دیکھ لیا تو بڑی رُسوائی ہوگی، لہذا اعزّتِ پیاری ہے تو نو ممولود کا گلا کاٹ کر زمین میں گاڑ دے۔ وہ ذہنی طور پر تیار ہو گیا، پھر فوراً وِسْوَسہ ڈالا، کہیں ایسا نہ ہو کہ لڑکی ہی اپنے بھائیوں کو بتا دے، بس عاقبتِ اسی میں ہے کہ ”نہ رہے بانس نہ بجے بانسری“ دونوں ہی کو ذبح کر ڈال۔ الغرض عابد نے جو ان لڑکی اور ننھے بچے کو بے دردی کے ساتھ ذبح کر کے اُسی مکان میں ایک گڑھا کھود کر دفن کر کے زمین برابر کر دی۔ جب تینوں بھائی سَفَر سے لوٹ کر عابد کے پاس آئے تو اُس نے اظہارِ افسوس کرتے ہوئے کہا: آپ کی بہن فوت ہو گئی ہے، آئیے اُس کی قبر پر فاتحہ پڑھ لیجئے۔ چنانچہ عابد انہیں قبرستان لے گیا اور ایک قبر دکھا کر جھوٹ مُوٹ کہا: یہ آپ کی مرحومہ بہن کی قبر ہے۔ چنانچہ انہوں نے فاتحہ پڑھی اور رنجیدہ رنجیدہ واپس آگئے۔ رات شیطان ایک مسافر کی صورت میں تینوں بھائیوں کے خوابوں میں آیا اور اُس نے عابد کے تمام سیاہ کارنامے بیان کر دیئے اور تدفین والی جگہ کی نشاندہی بھی کر دی کہ یہاں کھودو۔ چنانچہ تینوں اٹھے اور ایک دوسرے کو اپنا خواب سنایا۔ تینوں نے مل کر خواب میں کی گئی نشاندہی کے مطابق زمین کھودی تو واقعی وہاں بہن اور بچے کی ذبح شدہ لاشیں موجود تھیں۔ وہ تینوں عابد پر چڑھ دوڑے، اُس نے اقبالِ جُرم کر لیا۔ انہوں نے بادشاہ کے دربار میں نالیش کر دی۔ عابد کو اُس کے عبادت خانے سے گھسیٹ کر نکالا گیا اور سُولی دینے کا فیصلہ ہوا۔ جب سُولی پر چڑھانے کیلئے لایا گیا تو شیطان اُس پر ظاہر ہوا اور کہنے لگا: مجھے پہچان! میں تیرا وہی شیطان ہوں جس نے تجھے عورت کے فتنے میں ڈال کر ذلت کی آخری منزل تک پہنچایا ہے، خیر گھبر امت میں بچا سکتا ہوں مگر شرط یہ ہے کہ تجھے میری اطاعت کرنی ہوگی۔ مرتا کیانہ کرتا! عابد نے کہا: میں تیری ہر بات ماننے کیلئے تیار ہوں۔ اُس نے کہا: اللہ عَزَّوَجَلَّ کا انکار کر دے اور کافر ہو جا۔ بد نصیب عابد نے کہا: میں خُدا کا انکار کرتا ہوں اور کافر ہوتا ہوں۔ شیطان ایک دَم غائب ہو

گیا اور سپاہیوں نے فوراً اُس بد نصیب عابد کو دار پر کھینچ لیا۔^(۱)

صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد

اس حکایت کو نقل کرنے کے بعد شیخ طریقت، امیر اہلسنت دَامَتْ بَرَکَاتُہُمُ الْعَالِیَہ عَوْرَت کے فتنے سے بچنے کا ذہن دیتے ہوئے ارشاد فرماتے ہیں کہ شیطان کے پاس مَرْدُوں کو برباد کرنے کیلئے سب سے بڑا اور بُرا ہتھیار ”عَوْرَت“ ہے۔ بد نصیب عابد اپنے پاس جو ان لڑکی کو رکھنے کیلئے تیار ہو گیا اور پھر شیطان کے داؤ میں آکر کھانا اُس کے دروازے تک پہنچانے لگا اور بس یوں اُس نے شیطان کو صرف اُنکلی پکڑائی تھی کہ اُس چالبا زنے ہاتھ خود ہی پکڑ لیا اور آخر کار پروردگار عَزَّوَجَلَّ کا انکار کروا کر اُس کو سُولی پر چڑھوا کر ذلت کی مَوْت مر وادیا۔

میٹھے میٹھے اسلامی بھائیو! یہ سب کچھ شہوت پرستی ہی کا نتیجہ ہے، شہوت (یعنی بُری خواہش) نہ صرف انسان کو انسان سے دَرِنْدہ بنا دیتی ہے بلکہ اُسے انتہائی شرمناک اُنْعَال کا ارتکاب کرنے پر بھی مجبور کر دیتی ہے، جس کی وجہ سے انسان ذلیل و رسوا بھی ہوتا اور سچی توبہ نہ کرنے کی صورت میں آخرت کے دَرْدَناک عذاب کا حقدار بھی بن جاتا ہے۔

حضرت سیدنا ابودرداء رَضِيَ اللهُ تَعَالَى عَنْهُ نے نفسانی خواہش (یعنی نفس کی بُری خواہش) کی تکمیل کرنے کی مَذَمَّت کرتے ہوئے ارشاد فرمایا: گھڑی بھر کیلئے شہوت کی تسکین طویل غم کا باعث ہوتی ہے۔^(۲) یقیناً کوئی عام شخص ہو یا نامحرم رشتے دار بس پردے ہی میں دونوں جہان کی بھلائی ہے۔ ورنہ مَرْدُو عَوْرَت کا اپنے نَفْس پر اعتماد کرتے ہوئے ایک دوسرے کے ساتھ تنہائی اختیار کرنا یا بے تکلف ہونا بے حد خطرناک نتائج لا سکتا ہے۔ یاد رکھئے! مرد کا تایا زاد بہن، چچا زاد بہن، ماموں زاد بہن، پھوپھی

۱... تلبیس ابلیس، التحذیر من فتن ابلیس و مکایدہ، ص ۳۸-۴۰ ملخصاً

۲... جامع صغیر للسیوطی، حرف الہمزۃ، ص ۷۳، حدیث: ۲۸۸۷

زاد بہن، خالہ زاد بہن سے پردہ ہے، ان سب کو انگلش میں کزن (Cousin) کہتے ہیں۔ ان سے تنہائی اختیار کرنا، بے تکلف ہونا، ہنسی مذاق وغیرہ کرنا، بے حد خطرناک نتائج لا سکتا ہے، اسی طرح یاد رکھئے! سالی، بھالی، چچی، تائی، مُمائی سے بھی پردہ ہے۔ ان سے بھی تنہائی اختیار کرنے، بے تکلف ہونے کی اجازت نہیں۔

اعلیٰ حضرت امام احمد رضا خان رَحْمَةُ اللهِ تَعَالَى عَلَيْهِ فرماتے ہیں: جو اپنے نَفْس پر اعتماد کرے، اس نے

بڑے گڈاب (یعنی بہت بڑے جھوٹے) پر اعتماد کیا۔⁽¹⁾

خَاتَمُ الْمُرْسَلِينَ، رَحْمَةُ اللهِ تَعَالَى عَلَيْهِ وَآلِهِ وَسَلَّمَ کا فرمانِ عبرت نشان ہے: لَا يَخْلُقُ رَجُلٌ بِأَمْرٍ آتٍ إِلَّا كَانَ ثَالِثَهُمَا الشَّيْطَانُ یعنی جب بھی کوئی شخص کسی اجنبی عورت کے ساتھ تنہائی اختیار کرتا ہے، اُن کے ساتھ تیسرا شیطان ضرور ہوتا ہے۔⁽²⁾

مفسرِ شہیر حکیمِ الْأُمَّتِ حضرت مفتی احمد یار خان رَحْمَةُ اللهِ تَعَالَى عَلَيْهِ اس حدیثِ پاک کے تحت فرماتے ہیں: یعنی جب کوئی شخص اجنبی عورت کے ساتھ تنہائی میں ہوتا ہے، خواہ وہ دونوں کیسے ہی پاکباز ہوں اور کسی (نیک) مقصد کے لئے (ہی) جمع ہوئے ہوں (مگر) شیطان دونوں کو بُرائی پر ضرور اُبھارتا ہے اور دونوں کے دلوں میں ضرور ہنجان (جوش) پیدا کرتا ہے، خطرہ ہے کہ گناہ میں مبتلا کر دے، اس لئے ایسی خلوت (یعنی تنہائی میں جمع ہونے) سے بہت ہی احتیاط چاہئے، گناہ کے اسباب سے بھی بچنا لازم ہے، بُخار روکنے کیلئے نزلہ وز کام (کو) روکو۔⁽³⁾ حضرت علامہ عبد الرءوف مَنَآوِي رَحْمَةُ اللهِ تَعَالَى عَلَيْهِ فرماتے ہیں: جب کوئی عورت کسی اجنبی مرد کے ساتھ تنہائی میں اکٹھی ہوتی ہے، تو شیطان کے لئے یہ ایک نَفِيس موقع ہوتا ہے، وہ ان دونوں کے دلوں میں گندے وَسْوَسے ڈالتا ہے، ان کی شہوت (یعنی بڑی خواہش) کو بھڑکاتا

1... ملفوظاتِ اعلیٰ حضرت، ص ۴۵۴

2... ترمذی، کتاب الفتن، باب ماجاء فی لزوم الجماعة، ۶۷/۴، حدیث: ۲۱۷۲

3... مرآة المناجیح، ۲۱/۵، تغیر قلیل

ہے، حیاء ترک کرنے اور گناہوں میں مُلَوُث ہو جانے کی ترغیب دیتا ہے۔^(۱)

میٹھے میٹھے اسلامی بھائیو! واقعی شیطان کے جال اور شہوت کے وبال سے بچنے کے لئے اجنبی مرد و عورت کا ایک دوسرے سے پردہ کرنا اور اپنی نگاہوں کی حفاظت کرنا نہایت ضروری ہے، کیونکہ شہوت پہلے پہل مرد و عورت کے دل میں ایک دوسرے کی قربت ہی کا شوق پیدا کرتی ہے، قُرب حاصل ہونے کے بعد بات چیت کے سلسلے چل نکلتے ہیں اور پھر یہی بات چیت آگے چل کر آپس کی ہنسی مذاق اور بے تکلفی کا روپ دھار لیتی ہے، اگر پہلے عشقِ مجازی کا بھوت سر پر سوار نہ بھی ہوا ہو یا دونوں میں سے کسی ایک ہی کے دل میں عشق پیدا ہوا ہو، نیز جھجک کی وجہ سے اُس کا اظہار نہ کیا گیا ہو، تو اس بے تکلفی کے بعد تو عموماً عشق ہو ہی جاتا ہے اور اس کا اظہار بھی باآسانی کر دیا جاتا ہے اور پھر یہ یکطرفہ عشق، دو طرفہ ہو کر کیسی کیسی آفتوں اور گناہوں میں مبتلا کرتا ہے، اس کا ہر عقلمند اندازہ کر سکتا ہے۔ آئیے عشقِ مجازی کی آفتوں اور حضرت سیدنا یوسف علی نبینا وعلیہ الصلوٰۃ والسلام کی طرف عشقِ مجازی کی نسبت کرنے کی غلط فہمی دُور کرنے کے بارے میں شیخ طریقت، امیر اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دامت بركاتہم العالیہ کی تحریر کردہ 616 صفحات پر مشتمل کتاب ”نیکی کی دعوت“ کے صفحہ 40 تا 43 سے چند اقتباسات سنتے ہیں چنانچہ، شیخ طریقت، امیر اہلسنت دامت بركاتہم العالیہ عشقِ مجازی کی تباہ کاریاں بیان کرتے ہوئے فرماتے ہیں کہ عشقِ مجازی کا ایسا عجیب و غریب معاملہ ہے کہ عموماً جو ایک بار اس کی لپیٹ میں آگیا، اُس کا بچ نکلنا دشوار ہوتا ہے۔ آج کل عشقِ مجازی کی خُوب ہوا چل رہی ہے، اس کی سب سے بڑی وجہ اکثر مسلمانوں میں اسلامی معلومات کی کمی اور دینی ماحول سے دُوری ہے۔ اسی سبب سے ہر طرف گناہوں کا سیلاب اُمنڈ آیا ہے۔ V.C.R، T.V (موبائل فون) اور انٹرنیٹ وغیرہ میں عشقیہ فلموں اور فنیقیہ ڈراموں کو دیکھ کر یا عشقِ بازیوں

کی مُبالغہ آمیز اخباری خبروں نیز ناولوں، بازاری ماہناموں ڈائجیسٹوں میں فرضی عشقیہ افسانوں کو پڑھ کر یا کالجوں اور یونیورسٹیوں کی مَخْلُوط (یعنی جہاں لڑکائی کی ساتھ ہوں ایسی) کلاسوں میں بیٹھ کر یا نامحرم رشتے داروں کے ساتھ خَلَطِ مَطَل ہو کر آپس میں بے تکلفی کی دلدل کے اندر اتر کر اکثر نوجوانوں کو کسی نہ کسی سے عشق ہو جاتا ہے۔ پہلے یکطرفہ ہوتا ہے پھر جب فریقِ اول فریقِ ثانی کو مطلع کرتا ہے تو بعض اوقات دوطرفہ ہو جاتا ہے اور پھر عموماً گناہ و عیسیان (یعنی نافرمانی) کا طوفان کھڑا ہو جاتا ہے۔ فون پر جی بھر کر بے شرمانہ بات بلکہ بے جابانہ ملاقات کے سلسلے ہوتے ہیں، مکتوبات و سوغات کے تبادلے ہوتے ہیں، شادی کے حُفہ قول و قرار ہو جاتے ہیں، اگر گھر والے دیوار بنیں تو بسا اوقات دونوں فرار ہو جاتے ہیں، بَعْدُکَا (یعنی اُس کے بعد) اُخبار میں ان کے اِستہار چھپتے ہیں، خاندان کی آبرو کا سربازار نیلام ہوتا ہے، کبھی ”کورٹ میرج“ کی ترکیب بنتی ہے تو مَعَاذَ اللّٰهِ عَوَّجَلَّ کبھی یوں ہی بغیر نکاح کے... اور ایسے بے رحموں کے ناجائز بچوں کی لاشیں کچرا کونڈیوں میں ملتی ہیں نیز ایسا بھی ہوتا رہتا ہے کہ بھاگتے نہیں بنتی تو خود کُشی کی راہ لی جاتی ہے، جس کی خبریں آئے دن اخبارات میں چھپتی رہتی ہیں۔

حضرت سیدنا یوسف علیہ السلام کا دامن عشق مجازی سے پاک ہے

میٹھے میٹھے اسلامی بھائیو! آج کل اسلامی معلومات کی کمی کا دور دورہ ہے، جہالت ڈیرا ڈال کر پڑی ہے، بعض عاشقانِ ناشاد، اپنی گندی عشق بازیوں پر پردہ ڈالنے کیلئے یہاں تک کہتے سنائی دیتے ہیں کہ حضرت سیدنا یوسف علیہ السلام نے بھی زلیخا سے عشق کیا تھا! مَعَاذَ اللّٰهِ عَوَّجَلَّ ایسا ہرگز نہیں، یقیناً اس طرح کہنے والے عاشقانِ نادان سخت خطا پر ہیں۔ اپنے نفس کی شرارتوں کے مُعالے میں شیطان کی باتوں میں آکر بے سوچے سمجھے کسی بھی نبی علیہ الصلوٰۃ والسلام کے بارے میں زبان کھولنا ایمان کیلئے انتہائی خطرناک ہوتا ہے۔ یاد رکھئے! نبی علیہ الصلوٰۃ والسلام کی ادنیٰ گستاخی بھی کُفر ہے۔ حضرت سیدنا یوسف علیہ الصلوٰۃ والسلام اللّٰہ عَوَّجَلَّ کے نبی ہیں اور ہر نبی معصوم۔ نبی سے ہرگز کوئی مذموم حرکت

صادر نہیں ہو سکتی۔ چنانچہ دعوتِ اسلامی کے ایشاعتی ادارے مکتبۃ المدینہ کے مطبوعہ ترجمے والے پاکیزہ قرآن، ”کنز الایمان مع خزائنُ العرفان“ صفحہ 445 پر پارہ 12 سورہ یوسف کی آیت نمبر 24 میں اللہ تبارک و تعالیٰ ارشاد فرماتا ہے:

وَلَقَدْ هَمَّتْ بِهٖ ۚ وَهَمَّ بِهَا لَوْلَا اَنْ سَرَّ ا ۗ تَرَجَّمَتْ كُنْزَ الْاِيْمَانِ: اور بیشک عورت نے اس کا ارادہ کیا اور وہ بُرْهَانَ سَرَّ بِهٖ^ط (پ ۱۲، سورہ یوسف: ۲۴) بھی عورت کا ارادہ کرتا اگر اپنے رب کی دلیل نہ دیکھ لیتا۔

صدرُ الافاضل حضرت علامہ مولانا سید مفتی محمد نعیم الدین مراد آبادی رَحْمَةُ اللّٰهِ تَعَالٰی عَلَیْہِ فَرَمَاتے ہیں: اللہ عَزَّوَجَلَّ نے انبیاء عَلَیْہِمُ الصَّلٰوۃُ وَالسَّلَام کے نفوسِ طاہرہ کو اخلاقِ ذمیرہ و افعالِ رزویلہ (یعنی مذموم اخلاق اور ذلیل کاموں) سے پاک پیدا کیا ہے اور اخلاقِ شریفہ طاہرہ مقدّسہ پر اُن کی خلقت (یعنی پیدائش) فرمائی ہے، اس لئے وہ ہر ناکردنی (یعنی ہر بُرے) فعل سے باز رہتے ہیں۔ ایک روایت یہ بھی ہے کہ جس وقت زلیخا، آپ عَلَیْہِ السَّلَام کے درپے ہوئی، اُس وقت آپ عَلَی نَبِیِّنَا وَ عَلَیْہِ الصَّلٰوۃُ وَالسَّلَام نے اپنے والد ماجد حضرت سیدنا یعقوب عَلَی نَبِیِّنَا وَ عَلَیْہِ الصَّلٰوۃُ وَالسَّلَام کو دیکھا کہ اُنکشت (ان۔ اُشت یعنی انگلی) مبارک دَمْدَانِ اَقْدَس (یعنی پاکیزہ دانتوں) کے نیچے دبا کر اجتناب (یعنی باز رہنے) کا اشارہ فرماتے ہیں۔^(۱)

حقیقت یہی ہے کہ عشقِ صرف زلیخا کی طرف سے تھا، حضرت سیدنا یوسف عَلَی نَبِیِّنَا وَ عَلَیْہِ الصَّلٰوۃُ وَالسَّلَام کا دامن اس سے قطعاً یقیناً پاک تھا۔ پارہ 12 سورہ یوسف آیت نمبر 30 میں شرفائے مصر کی بعض عورتوں کا قول اس طرح نقل کیا گیا ہے:

وَقَالَ نِسْوَةٌ فِی الْمَدِیْنَةِ مَرَّاتٌ الْعَزِیْزِ ۗ تُرَاوِدُ فَتْدَهَا عَنْ نَفْسِہٖ ۚ قَدْ شَغَفَهَا حُبًّا ۗ

عزیز کی بی بی اپنے نوجوان کا دل لُبھاتی ہے، بیشک اُن کی

إِنَّا لَنَرِيهَا فِي صُلَّيِّ مُبِينٍ ﴿٣٠﴾

مَحَبَّتِ اس کے دل میں پیر (ؑ) گئی ہے، ہم تو اُسے صَرَحاً

(پ ۱۲، سورۃ یوسف: ۳۰) خود رفتہ پاتے ہیں۔

حُجَّةُ الْإِسْلَام حضرت سیدنا امام ابو حامد محمد بن محمد بن محمد غزالی رَحْمَةُ اللهِ تَعَالَى عَلَيْهِ فرماتے ہیں: زُيْلَخَا کو رغبت تھی، مگر حضرت سیدنا یوسف عَلِيَّ نَبِيِّنَا وَعَلَيْهِ الصَّلَاةُ وَالسَّلَام طاقت و قدرت رکھنے کے باوجود اس (یعنی زُيْلَخَا کی طرف رغبت) سے باز رہے۔ اللہ عَزَّوَجَلَّ نے قرآنِ کریم میں آپ عَلِيَّ نَبِيِّنَا وَعَلَيْهِ الصَّلَاةُ وَالسَّلَام کے باز رہنے کے عمل کو خُوب سَرَاہا۔^(۱)

عاشقانِ نادان کا ردّ ہو گیا

اس سے اَظْهَرَ مِنَ الشَّمْسِ وَ اَبْيَنَ مِنَ الْاَمْسِ یعنی سورج سے زیادہ روشن اور روزِ گزشتہ سے زیادہ قابلِ یقین ہو گیا کہ آج کل کے جو عاشقانِ نادان اپنے گناہوں بھرے سڑے ہوئے بدبودار عشق کو دُرست ثابت کرنے کیلئے مَعَاذَ اللهِ عَزَّوَجَلَّ حضرت سیدنا یوسف عَلِيَّ نَبِيِّنَا وَعَلَيْهِ الصَّلَاةُ وَالسَّلَام اور زُيْلَخَا کے واقعے کو آڑ بناتے ہیں، یہ حکم قرآنی کے سراسر خلاف اور کئی صورتوں میں سیدھا کفر تک لے جانے والا ہے۔ سورۃ یوسف میں صرف زُيْلَخَا کی طرف سے عشق کا تذکرہ ہے، مگر کہیں بھی کوئی اشارہ تک نہیں ملتا کہ مَعَاذَ اللهِ عَزَّوَجَلَّ حضرت سیدنا یوسف عَلِيَّ نَبِيِّنَا وَعَلَيْهِ الصَّلَاةُ وَالسَّلَام بھی اُس کے عشق میں شریک تھے۔ لہذا جو لوگ حضرت سیدنا یوسف عَلِيَّ نَبِيِّنَا وَعَلَيْهِ الصَّلَاةُ وَالسَّلَام کو بھی عشق میں شریک ٹھہراتے ہیں، وہ اس سے توبہ اور تجدیدِ ایمان کریں، یعنی توبہ کر کے نئے سرے سے مسلمان ہوں۔ اللہ عَزَّوَجَلَّ کے نبی عَلَيْهِ السَّلَام کی شان بہت عظیم ہوتی ہے اور وہ گناہوں سے معصوم ہوتے ہیں۔

مَحَبَّتِ غیر کی دل سے نکالو یارسولَ اللہ! مجھے اپنا ہی دیوانہ بنا لو یارسولَ اللہ!

صَلُّوْا عَلَيَّ الْحَبِيْبِ! صَلِّ اللهُ تَعَالَى عَلَيَّ مُحَمَّدٍ

عشق مجازی میں موبائل کا کردار

میٹھے میٹھے اسلامی بھائیو! اس حقیقت سے انکار نہیں کیا جاسکتا کہ موجودہ دور میں بہت سی اخلاقی معاشرتی اور شرعی بُرائیوں کے ساتھ ساتھ عشق مجازی کو فروغ دینے میں بھی موبائل فون اور انٹرنیٹ نے انتہائی اہم اور بنیادی کردار ادا کیا ہے، آج کل عموماً آوارہ لڑکے نفسانی خواہشات کی تکمیل کیلئے ”ٹائم پاس“ کرنے کی آڑ میں کسی نہ کسی طرح صنفِ نازک کا فون نمبر حاصل کر کے یا فیس بک وغیرہ کے ذریعے ایک دوسرے سے رابطہ قائم کر لیتے ہیں اور بعض اوقات پہلا قدم صنفِ نازک ہی کی طرف سے اٹھایا جاتا ہے، یوں کچھ ہی عرصے میں اُخْبِیْت ختم ہو جاتی اور بے حیائی اور عشق مجازی کا نہ ختم ہونے والا سلسلہ شروع ہو جاتا ہے، اس میں کوئی شک نہیں کہ ہر زمانے میں انسانی ضرورتوں کے لحاظ سے سائنس دانوں کی ایک سے بڑھ کر ایک حیرت انگیز ایجادات منظرِ عام پر آتی رہیں اور اپنے اپنے دور کے لوگوں سے خراجِ محسِن وُصُول کرتی رہیں، مگر یہ بھی ایک حقیقت ہے کہ اب تک کی تمام ایجادات میں موبائل فون سب سے زیادہ حیرت انگیز ایجاد ہے، جس نے گویا پوری دُنیا کو سمیٹ کر انسان کی ہتھیلی پر رکھ دیا ہے۔ موبائل فون نہ صرف دُنیا بھر میں مقبول ہے، بلکہ زندگی کے تقریباً تمام شعبوں میں اس کا کسی نہ کسی حد تک عملِ دَخل ضرور ہے، یہی وجہ ہے کہ آج موبائل فون ایک طرح سے ہماری ضروریاتِ زندگی کا حصّہ بن چکا ہے۔ اس کی ضرورت و اہمیت کا اندازہ اس بات سے لگایا جاسکتا ہے کہ لوگوں کی ایک بہت بڑی تعداد کے روزمرہ کے معاملات میں موبائل فون کا استعمال اس قدر بڑھ چکا ہے کہ وہ لوگ اس کے بغیر زندگی گزارنے کا تصور بھی نہیں کر سکتے، چلتے پھرتے اُٹھتے بیٹھتے سوتے جاگتے، ہر وقت موبائل فون ہی سے چمٹے رہتے ہیں اور اُسے اپنے ساتھ چمٹائے رکھتے ہیں، حتیٰ کہ بعض بد ذوق لوگ تو باہر روم میں بھی اس کا استعمال جاری ہی رکھتے ہیں۔

موبائل کے اچھے بُرے ہونے کا دار و مدار استعمال پر ہے

بہر حال اس میں کوئی شک نہیں کہ موبائل فون کی ایجاد نے جہاں انسان کو بہت سارے فائدے پہنچائے ہیں، وہیں ناقابلِ تلافی نقصانات اور ناقابلِ حل مشکلات سے بھی دوچار کر دیا ہے۔ لہذا اگر فوائد کے اعتبار سے یہ ایک طرح کی نعمت ہے تو نقصانات کے لحاظ سے بہت بڑی مصیبت بھی ہے، لیکن حقیقت یہ ہے کہ اس میں موبائل فون کا کوئی فُضور نہیں، کیونکہ یہ تو صرف ایک آلہ ہے، اپنی ذات کے اعتبار سے نہ اچھا ہے نہ بُرا، اس کے اچھے بُرے ہونے کی بنیاد اور اس کے فوائد و نقصانات کا دار و مدار اس کے استعمال پر ہے، اگر جائز کاموں میں اس کا صحیح استعمال کیا جائے، تو اس میں فائدہ ہی فائدہ ہے، بلکہ اگر یہی موبائل فون ضرورت پڑنے پر نیک کاموں کے لئے استعمال کیا جائے تو کارِ ثواب بھی ہو سکتا ہے، نیک کاموں میں اس کا استعمال کوئی قابلِ تعجب بات نہیں، اَلْحَمْدُ لِلّٰہِ عَزَّوَجَلَّ دَعْوَتِ اسلامی سے وابستہ اسلامی بھائی، مَبْلَغِیْن اور ذِمَّہ دارانِ اس کے ذریعے بھی نیکی کی دعوت اور سُنّتوں کی خدمت میں مصروفِ عمل ہیں، ابھی کچھ ہی عرصہ پہلے مدنی چینل پر دعوتِ اسلامی کے مدارس المدینہ کے مدنی عطیات کے لئے ٹیلی تھون (مدنی عطیات جمع کرنے کی مہم کا سلسلہ) ہوا، تو بہت سے اسلامی بھائیوں نے موبائل فون اور انٹرنیٹ کے ذریعے بھی دعوتِ اسلامی کے مدنی کاموں میں ترقی کے لئے اپنے اپنے طور پر کوششیں کیں اور اَلْحَمْدُ لِلّٰہِ عَزَّوَجَلَّ بھرپور انداز میں مدنی عطیات جمع کرنے کا سلسلہ رہا، بہر حال اگر اس کا صحیح استعمال کیا جائے تو یہ اچھا ہے اور اس کا فائدہ ہی فائدہ ہے اور اگر غلط استعمال کیا جائے تو یہ بُرا ہے اور اس کا نقصان ہی نقصان ہے۔

بے مقصد چیز کو ترک کرنے میں اسلام کا حُسن ہے

آج کروڑوں کی تعداد میں لوگ موبائل فون استعمال کر رہے ہیں، ان میں سے بعض تو ضرورت

کی وجہ سے استعمال کرتے ہیں اور بہت سے فیشن، ویڈیو گیمرز، عادت یا گناہ کے طور پر بھی استعمال کرتے ہیں، جن میں بد قسمتی سے مسلمان بھی شامل ہیں، ایسے لوگوں کو موبائل فون کے استعمال میں جائز و ناجائز کی کوئی پروا نہیں، یا یوں کہہ لیجئے کہ جائز و ناجائز کی طرف اُن کی کوئی توجہ نہیں، حالانکہ ایک مسلمان کا ہر کام شریعت کے عین مطابق ہونا چاہئے، بالفرض ناجائز و گناہ کے کاموں میں اس کا استعمال نہ بھی کیا جائے، صرف فضول کاموں میں ہی استعمال کیا جائے، جب بھی اس سے بچنا ہی چاہئے، کیونکہ فضول کام وقت ضائع کرنے کے ساتھ ساتھ آدمی کے اسلام کی لذت و حلاوت اور حُسن پر بھی اثر انداز ہوتے ہیں۔ سرکارِ مدینہ، سرورِ قلب و سینہ صَلَّی اللہُ تَعَالَى عَلَیْہِ وَاٰلِہٖ وَسَلَّم کا ارشادِ باقرینہ ہے: **مِنْ حُسْنِ اِسْلَامِ الْمَرْءِ تَرْكُهُ مَا لَا يَغْنِيهِ** یعنی فضول اور بے مقصد کاموں کو چھوڑ دینا، اسلام کے حُسن میں سے ہے۔^(۱)

موبائل کے غلط استعمال سے پیدا ہونے والی بُرائیاں

بہر حال اس میں کوئی شک نہیں کہ آج کل موبائل فون کے فوائد سے زیادہ، اس کے نقصانات اور تباہ کاریاں ہیں۔ موبائل فون کی تباہ کاریوں اور فتنہ انگیزیوں کے مناظر دیکھ کر کلیجہ منہ کو آتا ہے اور حیا دار پیشانی پسینہ پسینہ ہو جاتی ہے۔ موبائل کی وجہ سے اطمینان و سکون اور چین و قرار ختم ہو گیا... شرم و حیا اور عزت و وقار چلا گیا... شریف اور عزت دار عورت کی حیا رفتہ رفتہ ختم ہوتی جا رہی ہے... ابنِ آدم کی عزت اور بنتِ حوا کی عصمت و پاکدامنی کو خطرات نے گھیر لیا ہے... شرافت و اخلاق اور تہذیب و تمدن کا جنازہ نکل گیا... اسراف اور فضول خرچی کا بازار گرم ہو گیا... اس کے غلط استعمال کی کثرت کی وجہ سے وقت کی قدر و قیمت کا احساس فنا ہو گیا اور وقت ضائع کرنے کا ایک نیا دور شروع ہو گیا... رات گئے تک موبائل کے ذریعے فضول گپیاں کرنے کی وجہ سے غیر ضروری شب بیداریوں میں اضافہ ہو گیا... عشقِ مجازی کی بیماری زور پکڑنے لگے... ناجائز اُلفت و محبت سے نوجوانوں کی زندگیاں تباہ ہونے لگیں...

راتوں کو مسلسل جاگنے کی وجہ سے جسم مکمل آرام سے محروم ہو گیا... صحت پر بُرا اثر پڑنے لگا... گانے باجے سُننے اور فلمیں ڈرامے دیکھنے کا رُحجان بڑھ گیا... گھر گھر میں سنیما بلکہ ایک ایک گھر میں کئی کئی سنیما گھل گئے... انتہائی شرمناک فلمی مناظر دیکھنے کی راہ میں حائل رکاوٹیں ختم ہو گئیں... نوجوان وقت سے پہلے ہی بڑھاپے کی دہلیز پر قدم رکھنے لگے... پڑھائی میں دلچسپی اور کام کاج میں پُھرتی اور یکسوئی ختم ہو گئی... سُستی اور کاہلی عام ہو گئی اور آدمی آرام پسند ہو گیا... اجنبی عورتوں اور غیر محترم لڑکیوں سے تانک جھانک میں کئی گنا اضافہ ہو گیا... بے حیائی کا راستہ وسیع اور بدکاری کا راستہ انتہائی آسان ہو گیا... موبائل فون پر سیٹ کی گئی (یعنی لگائی ہوئی) موسیقی کی دُھنوں اور گانے کے واہیات (فضول) کلمات سے مسجدوں کا احترام اور تقدُّس پامال ہو گیا... مسجد کے پُرکھیاں ماحول میں ذکر و اذکار، تلاوتِ قرآن اور سنتوں بھرے درس و بیان کرنے، سُننے والوں کی توجُّہ اور کیف و سُرور متاثر ہونے لگا، حتیٰ کہ اپنے یا کسی اور کے موبائل کی وجہ سے نماز جیسی اہم عبادت کی بھی خُشوع و خُضوع کے ساتھ ادائیگی دُشوار ہو گئی۔

فریاد ہے اے کشتی اُمت کے نگہبان بیڑا یہ تباہی کے قریب آن لگا ہے
دیکھے ہیں یہ دن اپنی ہی غفلت کی بدولت سچ ہے کہ بُرے کام کا انجام بُرا ہے
صَلُّوْا عَلَی الْحَبِیْب! صَلَّی اللہُ تَعَالٰی عَلٰی مُحَمَّد

گانے باجے غیرتِ انسانی کا گلا گھونٹ دیتے ہیں

میٹھے میٹھے اسلامی بھائیو! یہ تو موبائل فون کی بہت سی بُرائیوں میں سے چند ایک کا مختصر تذکرہ کیا گیا ہے، ان بُرائیوں میں سے بعض اپنے دامن میں مزید بہت سی بُرائیوں کو لئے ہوئے ہیں۔ مثلاً گانے باجے ہی کو لے لیجئے کہ موبائل کی وجہ سے گانے باجے سُننے کا رُحجان بڑھ رہا ہے، بلکہ اب تو مَعَاذَ اللہ عَزَّوَجَلَّ موبائل کے ذریعے یہ گناہ اس قدر آسان ہو گیا ہے کہ نہ صرف گانے باجے سُن کر کانوں کو حرام سے پُر کرنے بلکہ اس کے ساتھ بیہودہ و شرمناک مناظر دیکھ کر آنکھوں کو حرام سے پُر

کرنے کے لیے بھی گویا کوئی رُکاوٹ ہی نہیں جبکہ گانے باجے سُنا، خود کئی بُرائیوں کا مجموعہ ہے، اس کے ذریعے دل میں نفاق پیدا ہوتا ہے، اللہ عَزَّوَجَلَّ ناراض ہوتا ہے، غیرت میں کمی آتی اور شہوت میں اضافہ ہوتا ہے جیسا کہ

نبی کریم، رُوْفٌ رَحِيمٌ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: گانا اور لہو (یعنی کھیل کود) دل میں اس طرح نفاق آگاتے ہیں، جس طرح پانی سبزہ آگاتا ہے۔⁽¹⁾ حضرت سَيِّدُ نَاصِحًاكَ رَضِيَ اللهُ تَعَالَى عَنْهُ سے مروی ہے کہ گانا دل کو خراب اور اللہ عَزَّوَجَلَّ کو ناراض کرتا ہے۔⁽²⁾ حضرت علامہ جلال الدین سیوطی الشافعی رَحْمَةُ اللهِ تَعَالَى عَلَيْهِ فرماتے ہیں کہ حضرت سَيِّدُ نَازِيْدِ بْنِ وَلِيْدٍ رَحْمَةُ اللهِ تَعَالَى عَلَيْهِ فرماتے ہیں: گانے باجے سے اپنے آپ کو بچاؤ، کیوں کہ یہ شہوت (یعنی بڑی خواہش) کو ابھارتے اور غیرت کو برباد کرتے ہیں اور یہ شراب کے قائم مقام ہیں، اس میں نشے کی سی تاثیر ہے۔⁽³⁾

رسالہ ”گانے باجے کی ہولناکیاں“ کا تعارف

میٹھے میٹھے اسلامی بھائیو! بیان کردہ روایات میں گانے باجے اور موسیقی کو رُوح کی غذا کہنے والوں کیلئے لمحہ فکریہ ہے کہ موسیقی رُوح کی غذا نہیں بلکہ قلب و رُوح کی ہلاکت و بربادی کا ذریعہ ہے۔ گانے باجے کے اخلاقی اور شرعی نُقصانات جاننے اور ان سے بچنے کیلئے شیخ طریقت، امیرِ اہلسنت، بانی دعوتِ اسلامی حضرت علامہ مولانا ابوبلال محمد الیاس عطار قادری رضوی ضیائی دَامَتْ بَرَكَاتُهُمُ الْعَالِيَهُ کا تحریر کردہ 48 صفحات پر مشتمل رسالہ ”گانے باجے کی ہولناکیاں اور گانوں کے 35 کفریہ اشعار“ کا مطالعہ انتہائی مفید ہے، اس رسالے میں آپ دَامَتْ بَرَكَاتُهُمُ الْعَالِيَهُ نے گانے باجے کا شوق رکھنے والے ایک گھرانے کی تباہی و

1... فردوس الاخبار، باب الغین، ۱۰۱/۲، حدیث: ۲۲۰۴

2... تفسیرات احمدیہ، پ ۲۱، لقنن، تحت الآیة: ۶، ص ۶۰۳

3... درمنثور، پ ۲۱، لقنن، تحت الآیة: ۶، ۵۰۶/۶، ملتقطاً

بربادی سے مُتعلّق انتہائی فکر انگیز واقعہ ذکر کرنے کے علاوہ، قرآن و حدیث کے فرامین اور فقہاء و بزرگانِ دین کے اقوال کی روشنی میں گانے باجے سُننے کے معاشرتی و شرعی نقصانات اور اُخروی عذابات بیان فرمائے ہیں، لہذا آج ہی اس رسالے کو مکتبۃ المدینہ کے بستے سے ہدایۃً طلب فرما کر خود بھی اس کا مطالعہ کیجئے اور دوسرے اسلامی بھائیوں کو بھی اس کی ترغیب دلائیے۔ دعوتِ اسلامی کی ویب سائٹ www.dawateislami.net سے اس رسالے کو ریڈ (یعنی پڑھا) بھی جاسکتا ہے، ڈاؤن لوڈ (Download) اور پرنٹ آؤٹ (Print Out) بھی کیا جاسکتا ہے۔

صَلُّوا عَلَی الْحَبِیْب! صَلَّی اللهُ تَعَالَى عَلَی مُحَمَّد

موبائل ایک ذہنی اور نفسیاتی بیماری

جدید طبی تحقیق کے مطابق موبائل کی وجہ سے ذہنی و نفسیاتی مریضوں کی تعداد میں مسلسل اضافہ ہو رہا ہے، موبائل نے انسان کے جسم کے ساتھ اس کی رُوح اور ذہن و دماغ کو بھی مَرَض میں مبتلا کر دیا ہے، انسان کا جسمانی بیماری میں مبتلا ہونا، اس قدر پریشان کن نہیں، جس قدر اُس کا رُوحانی، نفسیاتی، ذہنی اور دماغی بیماری میں مبتلا ہونا تشویشناک ہے، کیونکہ رُوح کی بیماری انسان کو ناشائستگی اور بد اخلاقی کی طرف لے جاتی ہے اور ذہن و دماغ کا مَرَض انسان کو ایک عجیب کشمکش اور بے چینی کی سی کیفیت میں مبتلا کر دیتا ہے اور انسان کے روشن مستقبل پر ایک سیاہ دھبہ لگا دیتا ہے، انسان اپنے روشن مستقبل کیلئے سر توڑ کوشش کرتا ہے اور اپنے فکر و عمل کو سنوارنے اور آگے بڑھانے کی کوشش کرتا ہے، مگر اُس کا ذہنی و دماغی مَرَض اُس کے پاؤں کی زنجیر بن جاتا ہے۔ موبائل کی وجہ سے بلڈ پریشر، دل کے دورے اور چڑچڑے پن جیسی بیماریاں پہلے کے مقابلے میں بڑھتی جا رہی ہیں اور یہ چڑچڑاپن، گھریلو ماحول کے لئے انتہائی نقصان کا سبب بن رہا ہے۔ میاں بیوی میں جھگڑے ہو رہے ہیں اور خاندانی نظام کا شیرازہ بکھرتا جا رہا ہے، موبائل کی بدولت پیدا ہونے والے اس غصے اور چڑچڑے پن کی وجہ سے اپنوں اور

غیروں کے درمیان گالی گلوچ اور مار پیٹ تک نوبت پہنچ جاتی ہے، غرض کہ موبائل کے نتیجے میں برپا ہونے والا یہ ڈرامہ ایک سے ایک منظر پیش کر رہا ہے۔

آگے آگے دیکھئے ہوتا ہے کیا

موبائل فون کس طرح ذہنی تناؤ، گھبراہٹ اور خاندانی کشیدگی کا باعث بن رہا ہے، اس بارے میں ایک اخبار کا یہ اقتباس سُنئے اور خود کو موبائل فون کی ہلاکت خیزیوں سے بچانے، اس کے استعمال میں کمی لانے اور غیر ضروری استعمال سے پیچھا چھڑانے کی نیت کیجئے۔ چنانچہ

حالیہ تحقیق کے مطابق موبائل فون استعمال کرنے والے افراد ذہنی دباؤ کا شکار رہتے ہیں، ایسے لوگوں کی تعداد ان لوگوں کے مقابلے میں بہت زیادہ ہوتی ہے، جو موبائل کا استعمال بہت کم یا بالکل نہیں کرتے۔ فون کرنے کے عادی افراد دفتر کی پریشانیاں بھی فون کے ساتھ ہی گھر لے آتے ہیں، جس سے گھروں میں خواتین بہت چڑتی ہیں، شوہر جب اپنے کام کے بارے میں گھر میں موبائل پر بات کرتا ہے اور ہر وقت اُس کا فون اتار ہتا ہے تو بیوی اور بچے دونوں کو شکایتیں رہتی ہیں، ایک ماہر سماجیات ڈاکٹر کے مطابق موبائل فون خواہ مرد حضرات استعمال کر رہے ہوں یا خواتین، اس سے گھریلو زندگی پر بُرا اثر پڑنے کی بھی مثالیں موجود ہیں۔ ماہرین کے مطابق موبائل فون کا زیادہ استعمال خاندانی کشیدگی کا باعث بن رہا ہے، یہ مسلسل لوگوں کو ذہنی دباؤ کی ساتھ گھبراہٹ کا شکار بھی بنا رہا ہے، اس کا بڑھتا ہوا استعمال اس خطرے کی نشاندہی بھی کر رہا ہے کہ آنے والی نسلیں گھر اور باہر کی ذمے داریوں کو الگ الگ کر کے دیکھنے میں بھی ناکام ہو جائیں گی اور عام زندگی بھی مَصائب و آلام کا شکار ہو جائے گی۔^(۱)

یاد رہے کہ انٹرنیٹ استعمال کرنے کے جتنے بھی اخلاقی معاشرتی اور شرعی نقصانات ہیں، انہیں علیحدہ سے بیان کرنے کی ضرورت نہیں، کیونکہ ہر عقل مند شخص جانتا ہے کہ موبائل انٹرنیٹ کے

تقریباً تمام نقصانات کو اپنے دامن میں پناہ دے چکا ہے۔ آج شاید کمپیوٹر سے زیادہ موبائل فون پر اور وہ بھی اِنٹرنیٹ کم پیسوں میں انٹرنیٹ استعمال کیا جا رہا ہے، بچے بچے کے پاس ایسا موبائل موجود ہے، جس کے ذریعے اِنٹرنیٹ تیز ترین انٹرنیٹ استعمال کیا جاسکتا ہے۔ ایک وقت تھا کہ ٹی وی اور سنیما کے مُضمر اثرات اور بھیانک نتائج معاشرے کے لئے اِنٹرنیٹ پر پریشان کن تھے اور ٹیلی ویژن کو صحت کیلئے سب سے زیادہ نقصان دہ قرار دیا گیا تھا، مگر آج موبائل اور انٹرنیٹ سب سے زیادہ صحت کو خراب اور اخلاق کو تباہ و برباد کر رہے ہیں، موبائل اور انٹرنیٹ نے انسانی بستیوں پر گویا ہلّا بول دیا ہے، یا پھر یہ کہہ لیجئے کہ موبائل نے انسان کے اخلاقی قدروں اور مذہبی روایتوں پر حملہ کر دیا ہے۔

ایک اطلاع کے مطابق انٹرنیٹ استعمال کرنے والوں کی تعداد کے اعتبار سے ہندو دنیا کا تیسرا بڑا ملک ہے جہاں تقریباً 15 کروڑ 16 لاکھ افراد انٹرنیٹ استعمال کرتے ہیں اور جہاں تک موبائل فون استعمال کرنے کی بات ہے، تو ہند اس معاملے میں دنیا بھر کے ممالک میں دوسرے نمبر پر ہے، جہاں 86 کروڑ 87 لاکھ موبائل فون استعمال میں ہیں۔ بچتہ عمر کے لوگوں کے علاوہ کم عمر لڑکے اور لڑکیاں بھی بڑی تعداد میں موبائل کا ہر طرح سے استعمال کر رہی ہیں، موبائل فون کی بدولت عشقِ مجازی کو بہت زیادہ فروغ ملا ہے، ٹی وی ایک کھلا ہوا راز تھا، لیکن موبائل ایک ”پوشیدہ راز“ ہے جس میں نہ جانے کیسے کیسے سنگین حقائق پوشیدہ ہیں، لہذا والدین کو چاہئے کہ اپنے بچوں کی نقل و حرکت پر توجہ رکھنے کے ساتھ ساتھ حکمتِ عملی کے ساتھ اُن کی تربیت کی بھی کوشش کرتے رہیں، بالخصوص جو بچے ابھی چھوٹے ہیں خدا را انہیں موبائل اور انٹرنیٹ کے نقصانات کے زور دار سیلاب سے بچائیں، ورنہ کہیں ایسا نہ ہو کہ اُن نونہالوں کا گلشن کردار بھی اس سیلاب میں غرق ہو جائے۔ زہے نصیب خود بھی دعوتِ اسلامی کے مدنی ماحول سے وابستہ ہو جائیں اور اپنے بچوں کو بھی اس مدنی ماحول سے وابستہ کر دیں، اَلْحَمْدُ لِلّٰہِ عَزَّوَجَلَّ دَعْوَتِ اسلامی کے مدنی ماحول میں قرآن و سنت کے مطابق دینی اور اخلاقی تربیت کی طرف بھرپور توجہ دی جاتی ہے۔

میٹھے میٹھے اسلامی بھائیو! بچوں کیلئے موبائل فون کے طبعی نقصان کے بارے میں ایک مشہور ماہنامے کے تحقیقی مضمون میں یہ بھی بیان کیا گیا ہے کہ عالمی ادارہ صحت کے سربراہ بھی ان بچوں کے والدین کو سخت تنبیہ کر چکے ہیں، جن کے بچے موبائل فون پر اپنا زیادہ سے زیادہ وقت ضائع کرتے ہیں، کھیل کھیل میں موبائل فون پر گھنٹوں بات چیت کرنے والے بچے یہ نہیں جانتے کہ موبائل فون سے ہونے والے نقصانات، ان کی صحت کے لیے کتنے خطرناک ہو سکتے ہیں، اس بارے میں کچھ ٹیسٹ بھی کئے گئے اور پتہ چلا کہ جن مقامات پر موبائل کا مسلسل استعمال کیا جاتا ہے، وہاں برقی مقناطیسی لہریں بھی بہت زیادہ ہوتی ہیں، جو چھوٹے بچوں کے لئے تو انتہائی نقصان دہ ہیں۔⁽¹⁾

موبائل کی فتنہ سامانیوں سے متعلق 3 مارچ 2014 کے ایک اخبار کی تشویشناک تحریر کا خلاصہ بھی توجہ سے سننے کے قابل ہے، تحریر کا عنوان ہے، ہوشیار خبردار گھر گھر میں آگ لگا رہا ہے موبائل فون، جس تیزی کے ساتھ موبائل انسان کی زندگی کا حصہ بنا ہے، اُس تیزی کے ساتھ انسان کی زندگی میں کوئی بھی داخل نہیں ہو سکا، موبائل نے جہاں لوگوں کی زندگیوں میں آسانیاں فراہم کی ہیں، وہیں اس موبائل سے جھوٹ اور دھوکہ دہی کو بھی فروغ حاصل ہوا ہے، آدمی حقیقت میں کہیں اور موجود ہوتا ہے، مگر موبائل فون پر اپنی موجودگی کے بارے میں کچھ اور بتا رہا ہوتا ہے، اس طرح سامنے والے سے جھوٹ بولنے اور اسے بیوقوف بنانے والا ایسے خوش ہو رہا ہوتا ہے، جیسے کوئی بہت بڑا نیک کام سر انجام دیا ہو۔⁽²⁾ حالانکہ بلا اجازت شرعی جھوٹ بولنا نہ صرف انتہائی قابلِ مَدَمَّت ہے، بلکہ قرآن و حدیث میں اس سے بچنے کا حکم بھی دیا گیا ہے۔ چنانچہ پارہ 17 سورۃ الحج کی آیت نمبر 30 میں ارشادِ خداوندی عَزَّوَجَلَّ ہے:

وَاجْتَنِبُوا قَوْلَ الزُّورِ ﴿۳۰﴾ تَرْجَمَةٌ كُنْزُ الْاِيْمَانِ : اور بچو جھوٹی بات سے۔

(پ ۱، سورۃ الحج: ۳۰)

1... ماہنامہ اشرفیہ اگست ۲۰۱۳ء: تبغیر

2... ہفت روزہ نئی دنیا ۳ مارچ ۲۰۱۳ء: تبغیر

نبی کریم، رُوْفٌ رَاحِمٌ صَلَّى اللهُ تَعَالَى عَلَيْهِ وَآلِهِ وَسَلَّمَ نے ارشاد فرمایا: سچائی کو لازم کر لو، کیونکہ سچائی نیکی کی طرف لے جاتی ہے اور نیکی جنت کا راستہ دکھاتی ہے۔ آدمی برابر سچ بولتا رہتا ہے اور سچ بولنے کی کوشش کرتا رہتا ہے، یہاں تک کہ وہ اللہ عَزَّوَجَلَّ کے نزدیک صِدِّیقِ لَکھ دیا جاتا ہے اور جھوٹ سے بچو، کیونکہ جھوٹ گناہ کی طرف لے جاتا ہے اور گناہ جہنم کا راستہ دکھاتا ہے اور آدمی برابر جھوٹ بولتا رہتا ہے اور جھوٹ بولنے کی کوشش کرتا ہے، یہاں تک کہ وہ اللہ عَزَّوَجَلَّ کے نزدیک بہت جھوٹا لکھ دیا جاتا ہے۔⁽¹⁾

آہ طغیانیاں گناہوں کی پار تیا مری لگا یا رب
نفس و شیطاں ہو گئے غالب ان کے چنگل سے تُو چھڑا یا رب
(وسائلِ بخشش صفحہ 79)

صَلُّوا عَلَيَّ الْحَبِيبِ! صَلَّى اللهُ تَعَالَى عَلَيَّ مُحَمَّدٍ

اس طرح میاں بیوی کی تکرار اور ایک دوسرے پر رشک کی تلوار کھینچنے کا ہتھیار بھی موبائل بن چکا ہے، آج کئی ایسے معاملے سامنے آچکے ہیں، ای میل اور موبائل کی وجہ سے ذاتی اور عوامی زندگی تباہ ہو چکی ہے، خود کشی اور قتل کا باعث بننے والی اس دُور کی سوشل ویب سائٹس اور موبائل نے مَهْدَبُ دُنْیَا کو پریشانیوں میں ڈال دیا ہے۔⁽²⁾

موبائل فون روڈ ایکسیڈنٹ کی وجہ بھی بنتا جا رہا ہے، سخت قانون کے باوجود 55 فیصد لوگ گاڑی چلاتے وقت موبائل فون کے ذریعے گفتگو کرنے یا گانے باجے سننے میں مصروف رہتے ہیں، ایسے بھی واقعات سامنے آئے ہیں کہ پیچھے سے آنے والی گاڑیوں کا ہارن نہ سننے کی وجہ سے خطرناک حادثات ہو چکے ہیں، موبائل ایک طرح سے آپ کے لئے رحمت ہے تو زحمت بھی ہے، اس لئے اس کا استعمال

1... مسلم، کتاب البر والصلۃ، باب قبح الکذب... الخ، ص ۱۴۰۵، حدیث: ۲۶۰۷

2... ہفت روزہ نئی دُنْیَا مارچ ۲۰۱۴ء بتغیر

کریں لیکن احتیاط سے۔^(۱)

حال ہی میں فرن لینڈ کے سائنس دانوں نے ایک تحقیق میں بتایا کہ موبائل فون سے دماغ میں تبدیلی آجاتی ہے، ماہرین کی رائے ہے کہ اس سے بچنے کا ایک ہی طریقہ ہے، موبائل فون پر کم سے کم اور صرف مقصد کی بات کی جائے۔ فون دماغی کینسر جیسی سنگین بیماریوں کی وجہ ہے، موبائل فون دل کے پاس جیب میں نہیں رکھنا چاہئے، اس سے دل پر منفی اثر پڑتا ہے، ضرورت سے زیادہ دیر تک بات کرنے سے کان پر تو اس کا بُرا اثر پڑتا ہی ہے، ساتھ ہی دماغ بھی اس کے اثر سے بچ نہیں پاتا، خاص طور پر بچوں کی نشوونما نیز دماغ کیلئے فون کا اضافی استعمال نقصان دہ ہوتا ہے۔ جی ہاں! موبائل کا ایک خطرناک پہلو یہ بھی ہے کہ اس کے ذریعے، حاملہ عورت اور اُس کے پیٹ میں پرورش پانے والے بچے کی صحت و اخلاق پر بہت بُرا اثر پڑ رہا ہے، موبائل بجلی سے چلتا ہے، موبائل کو پہلے بجلی سے چارج کیا جاتا ہے، موبائل کے اندر کرنٹ اور بجلی کی شعاعیں بھری رہتی ہیں اور بجلی کی یہ شعاعیں عام آدمی کے لیے بھی نقصان دہ ہیں، یہی وجہ ہے کہ ڈاکٹر حضرات موبائل کو سینے کے پاس جیب میں رکھنے سے منع کرتے ہیں، کیونکہ اس سے دل کا مرض پیدا ہونے کا اندیشہ رہتا ہے، آج موبائل سے نکلنے والی شعاعیں حاملہ عورت اور اُس کے پیٹ میں پرورش پانے والے بچے کی صحت کو مفلوج اور ناکارہ بنا رہی ہیں، لہذا حاملہ عورتیں دورانِ حمل موبائل کا زیادہ استعمال نہ کریں اور ضرورتاً موبائل استعمال کریں بھی تو اُسے اپنے سے دُور رکھیں، سر ہانے یا تکیہ کے نیچے موبائل ہرگز نہ رکھیں، جدید میڈیکل سائنس کی تحقیق کے مطابق آخری تین چار ہفتوں میں ماں کے پیٹ میں پرورش پانے والے بچے کے کانوں میں اُس کی ماں اور ارد گرد کی آوازیں پہنچنے لگتی ہیں۔^(۲) آج کی مائیں ایامِ حمل میں تکلیف کا عذر پیش کر کے فرائض و واجبات، نماز، روزہ اور دیگر اُردو وظائف چھوڑ دیتی ہیں اور فُضول باتوں اور بے کار کاموں میں مشغول رہتی ہیں، فلمیں دیکھتی ہیں، گانے

1... ماہنامہ اشرفیہ اگست ۲۰۱۳ء، بتغیر

2... ماہنامہ اشرفیہ اگست ۲۰۱۳ء، بتغیر

سنتی ہیں اور موبائل کے پیچھے پڑی رہتی ہیں، حالانکہ انہیں اندازہ ہونا چاہئے کہ اُن کی فلمِ بنی، فحش گوئی اور گانے سُنانے کا بُرا اثر اُن کے پیٹ میں پلنے والے بچے پر بھی پڑ سکتا ہے۔ آئیے ماں کے پیٹ میں پلنے والے بچے پر اُس کی ماں کی اچھی عادت کا اچھا اثر پڑنے کا ایک عظیم الشان واقعہ سُنتے ہیں۔ چنانچہ

اچھی عادت کا اولاد پر اچھا اثر

پیرانِ پیر، روشن ضمیر، قطبِ ربانی، محبوبِ سبحانی حضرت سیدنا شیخ عبدالقادر جیلانی رَضِيَ اللهُ تَعَالَى عَنْهُ پانچ برس کی عمر میں جب پہلی بار بِسْمِ اللّٰهِ کی رَسْم کیلئے کسی بزرگ کے پاس بیٹھے تو اَعُوذُ بِاللّٰهِ مِنَ الشَّيْطٰنِ الرَّجِيْمِ اور بِسْمِ اللّٰهِ الرَّحْمٰنِ الرَّحِيْمِ پڑھ کر سُورَةُ الْفَاتِحَةِ اور اَللّٰم سے لے کر 18 پارے پڑھ کر سُنادیئے۔ اُن بزرگ نے پوچھا: بیٹے اور پڑھئے۔ فرمایا: بس مجھے اتنا ہی یاد ہے، کیونکہ میری والدہ کو بھی اتنا ہی یاد تھا، جب میں اپنی ماں کے پیٹ میں تھا، اُس وقت وہ پڑھا کرتی تھیں، میں نے سُن کر یاد کر لیا تھا۔⁽¹⁾

صَلُّوْا عَلَي الْحَبِيْب! صَلَّ اللّٰهُ تَعَالَى عَلٰى مُحَمَّد

میٹھے میٹھے اسلامی بھائیو! غور کیجئے کہ یہ ماں کے اچھے کاموں کا پیٹ میں پرورش پانے والے بچے پر اچھا اثر نہیں تو آور کیا ہے؟ یاد رکھئے! کہ ماں دورانِ حمل قرآنِ کریم کی تلاوت کرے گی تو ضروری نہیں کہ بچہ حافظِ قرآن بن کر ہی پیدا ہوگا، مگر اتنا ضرور ہے کہ تلاوتِ قرآنِ کریم اور ماں کے اچھے کاموں کا اثر بچے پر ضرور پڑے گا، حاملہ عورتوں کو اس سلسلے میں خاص توجہ دینے اور حتی الامکان موبائل سے بچنے کی ضرورت ہے۔ ویسے بھی عورتیں گھر کی مالک اور اُمورِ خانہ کی نگہبان اور ذمہ دار ہوتی ہیں، لہذا اس اعتبار سے بھی عورتوں کے حق میں موبائل کا زیادہ استعمال زہرِ قاتل اور حدِ درجہ خطرناک ہے، اگر عورتیں اکثر اوقات موبائل میں مشغول رہیں گی تو پھر گھریلو ذمے داریوں کو کون سنبھالے گا؟ اس حقیقت سے انکار نہیں کیا جاسکتا کہ کام کاج کے دوران کام کے ساتھ ساتھ مسلسل موبائل فون کی طرف بھی توجہ رکھنے

سے نہ صرف ذہن پر غیر ضروری دباؤ پڑتا ہے، بلکہ اس غفلت کے سبب بعض اوقات گھر میں موجود چھوٹے بچوں کو ناقابلِ تلافی نقصان بھی پہنچ جاتا ہے۔⁽¹⁾ اللہ عَزَّوَجَلَّ ہم سب کو اپنی حِفْظ و اَمَان میں رکھے اور اپنی زندگی کو قرآن و سنت کے احکامات اور پیارے آقا، مکی مدنی مُصْطَفَی صَلَّی اللہُ تَعَالَى عَلَیْہِ وَاٰلِہٖ وَسَلَّم کی سنتوں کے مطابق گزارنے کی توفیق عطا فرمائے۔ اَمِیْن بِجَاہِ النَّبِیِّ الْاَمِیْن صَلَّی اللہُ تَعَالَى عَلَیْہِ وَاٰلِہٖ وَسَلَّم

مٹا دے ساری خطائیں مری مٹا یا رب
رہائی مجھ کو لے کاش نفس و شیطاں سے
معاذ بے عدد اور جُرم بھی ہیں لا تعداد
بنا دے نیک بنا نیک دے بنا یا رب
ترے حبیب کا دیتا ہوں واسطہ یا رب
مُعاف کر دے نہ سہہ پاؤں گا سزا یا رب
(وسائلِ بخشش صفحہ 78)

صَلُّوْا عَلَی الْحَبِیْب! صَلَّی اللہُ تَعَالَى عَلَی مُحَمَّد

عشق مجازی سے جان چھڑانے کی تدبیریں:

سوال: اگر کسی سے عشق ہو جائے، بد نگاہی وغیرہ گناہوں کا سلسلہ بھی ہو اور شادی کی ترکیب بھی ممکن نہ ہو، تو اس سے کس طرح چھٹکارا حاصل کرے؟

جواب: واقعی یہ معاملہ بڑا صبر آزما ہے۔ اس دوران جو بھی گناہ ہوئے ہوں ان سے سچے دل سے توبہ کر کے اس عشق سرِ پافسق سے نجات کیلئے اللہ غفار عَزَّوَجَلَّ کے عالی دربار میں گڑ گڑا کر دعا مانگے، اُس کو دیکھنے سے بچے، بلکہ اگر اُس کی تصویر، تحفہ یا کوئی اور نشانی اپنے پاس ہو تو اسے بھی نہ دیکھے اور فوراً وہ اشیا اپنے سے الگ کر دے، اُس کا فون نہ لے، اُس کا عشقیہ مکتوب نہ پڑھے، حتیٰ کہ اُس کے تصوّر سے بھی ہر ممکن صورت میں پیچھا چھڑائے۔ اپنے آپ کو دینی کاموں میں ایک دم مشغول کر دے۔ اللہ عَزَّوَجَلَّ اور اُس کے پیارے حبیب صَلَّی اللہُ تَعَالَى عَلَیْہِ وَاٰلِہٖ وَسَلَّم کی محبت اپنے دل میں بڑھائے اور بارگاہ رسالت میں استغاثہ (یعنی فریاد) پیش کرے:

مَحَبَّتِ غَیْرِ کِی دَل سے نکالو یا رسول اللہ! مجھے اپنا ہی دیوانہ بنا لو یا رسول اللہ!

صَلُّوْا عَلَی الْحَبِیْب! صَلَّی اللهُ تَعَالَى عَلَی مُحَمَّد

سوال: عشق بازی سے پیچھا چھڑانے کیلئے کوئی وظیفہ بھی بتا دیجئے۔

جواب: گزشتہ سوال کے جواب کی ابتداء میں جو مدنی پھول پیش کئے اس کے ساتھ ساتھ بے شک

قرآنی آیات پر مشتمل یہ ”عمل“ بھی کر لیا جائے:

بِسْمِ اللّٰهِ الرَّحْمٰنِ الرَّحِیْمِ ۝ لَا اِلٰهَ اِلَّا اَنْتَ سُبْحٰنَكَ ۙ اِنِّیْ كُنْتُ مِنَ الظّٰلِمِیْنَ ۝

اَللّٰهُ نُورُ السَّمٰوٰتِ وَالْاَرْضِ ۗ لَا تَاْخُذُہٗ سِنَةٌ وَّلَا نَوْمٌ ۗ

باوضو تین، 3 بار پڑھ کر (اول و آخر ایک بار دُرُود شریف) پانی پر دم کر کے پی لے۔ یہ عمل 40 دن

تک کرے۔

اوراد و وظائف:

میٹھے میٹھے اسلامی بھائیو! نفس کی بُری خواہشات سے چھٹکارا، نفس اتارہ کی قید سے رہائی اور گناہوں

سے مغفرت پانے کے لیے وقتاً فوقتاً ان اُوراد کی برکتیں حاصل کرتے رہئے، چنانچہ

• جو کوئی اس اسمائے مبارکہ "یا عَقَّارُ" کو ہمیشہ پڑھا کرے گا، اِنْ شَاءَ اللّٰهُ عَزَّ وَجَلَّ نفس

کی بُری خواہشات سے چھٹکارا پائے گا۔ (مدنی پنج سورہ، ص 248)

• جو کوئی نفس اتارہ کے ہاتھ گرفتار ہو تو ہر روز "یا خَبِیْرُ" کا وظیفہ کر لیا کرے، اِنْ

شَاءَ اللّٰهُ عَزَّ وَجَلَّ نجات پائے گا۔ (مدنی پنج سورہ، ص 250)

• جس کے گناہ بہت ہوں، وہ اس اسم پاک "یا عَفُوُّ" کی کثرت کرے، اللہ تعالیٰ اپنے

فضل سے اس کے تمام گناہ بخش دے گا۔ (مدنی پنج سورہ، ص 257)

بیان کا خلاصہ

میٹھے میٹھے اسلامی بھائیو! آج ہم نے عشقِ مجازی کی تباہ کاریوں اور موبائل و انٹرنیٹ کے

نقصانات کے بارے میں سنا۔

➤ یقیناً عشقِ مجازی اور بُری خواہشات میں مبتلا ہونا، بے شمار گناہوں میں مبتلا ہونے کا سبب ہے۔

➤ یقیناً عشقِ مجازی اور بُری خواہشات میں مبتلا ہونا، زندگی بھر کے پچھتاوے کا سبب بن جاتا ہے۔

➤ عشقِ مجازی اور بُری خواہشات سے بچنے کے لیے مرد کا اُن عورتوں سے کہ جن سے

شریعت میں پردہ ہے، ان سے تنہائی اختیار کرنا یا غیر شرعی طور پر رابطے کرنا، بہت سے گناہوں کا سبب بن سکتا ہے۔

➤ عشقِ مجازی اور بُری خواہشات سے بچنے کے لیے مرد کا نامحرم عورتوں سے فون، انٹرنیٹ،

ایس ایم ایس یا واٹس ایپ کے ذریعے سے رابطہ کرنے سے بچنا، بہت ضروری ہے، ورنہ یہ بُری حرکت عمر بھر کا روگ بن سکتی ہے۔

➤ عشقِ مجازی اور بُری خواہشات سے بچنے کے لیے اللہ عَزَّوَجَلَّ کی بارگاہ میں رورو کر دُعا کیجئے۔

➤ عشقِ مجازی اور بُری خواہشات سے بچنے کے لیے انٹرنیٹ اور موبائل کے غلط استعمال سے بچئے۔

➤ عشقِ مجازی اور بُری خواہشات سے بچنے کے لیے روحانی علاج کیجئے۔

➤ عشقِ مجازی اور بُری خواہشات سے بچنے کے لیے، اللہ عَزَّوَجَلَّ اور اُس کے رسول صَلَّی اللہُ

تَعَالَى عَلَیْہِ وَاٰلِہٖ وَسَلَّم کی یاد میں مگن ہو جائیئے۔

➤ عشقِ مجازی اور بُری خواہشات سے بچنے اور کردار و گفتار کی بہتری کے لیے اچھی صحبت

اور مدنی ماحول اپنالیں۔

➤ عشقِ مجازی اور بُری خواہشات سے بچنے کے لیے مدنی انعامات کے عامل اور مدنی قافلوں

کے مسافر بن جائیئے۔ ہاتھوں ہاتھ 26 یا 12 ماہ کے مدنی قافلوں میں سفر اختیار کیجئے

63 روزہ مدنی تربیتی کورس یا 41 روزہ مدنی انعامات و مدنی قافلہ کورس، ورنہ کم از کم 12 روزہ کردار ساز مدنی کورس کرنے کی سعادت حاصل کیجئے اور ہر 30 دن میں کم از کم ایک بار 3 دن کے مدنی قافلے میں سفر تو کرنا ہی چاہئے۔

آئیں نہ مجھے وسوسے اور گندے خیالات دے ذہن کا اور دل کا خدا قفل مدینہ
 رفتار کا گرفتار کا کردار کا دے دے ہر عضو کا دے مجھ کو خدا قفل مدینہ
 دوزخ کی کہاں تاب ہے کمزور بدن میں ہر عضو کا عطار لگا قفل مدینہ
 (وسائلِ بخشش صفحہ 95)

صَلُّوْا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّدٍ

مجلس مکتوبات و تعویذاتِ عطارِیہ

اَلْحَمْدُ لِلّٰہِ عَزَّوَجَلَّ شیخِ طریقت، امیرِ اہلسنت دَامَتْ بَرَکَاتُہُمُ الْعَالِیَہِ کے فیض سے جہاں تبلیغِ قرآن و سنت کی عالمگیر غیر سیاسی تحریک، دعوتِ اسلامی کے مُبَدِّعِیْنَ نے لوگوں کی اصلاح کیلئے مختلف شعبہ جات میں نمایاں طور پر مدنی کام کیا، وہیں آپ دَامَتْ بَرَکَاتُہُمُ الْعَالِیَہِ کی توجہ اور مدنی سوچ کے تحت دعوتِ اسلامی کے شعبہ جات میں سے ایک شعبہ بنام ”مجلس مکتوبات و تعویذاتِ عطارِیہ“ بھی ہے، اس مجلس کے ذمہ داران، پیارے آقا صَلَّی اللّٰهُ تَعَالٰی عَلَیْہِ وَاٰلِہٖ وَسَلَّم کی ڈکھیری اُمت کی عنخواری کے مُقَدَّرَسِ جذبے کے تحت، رضائے الہی کے حصول کی نیت سے اپنے شعبے سے متعلقہ مدنی کاموں میں مصروف ہیں۔ اَلْحَمْدُ لِلّٰہِ عَزَّوَجَلَّ رَجَبِ الْاٰخِرِ 1433ھ بمطابق مارچ 2012 تک مجلس مکتوبات و تعویذاتِ عطارِیہ کے تحت پاکستان کے سینکڑوں شہروں میں کم و بیش 600 کے قریب بستوں کے ساتھ ساتھ، بیرون ملک 150 سے زائد مقامات، جن میں ساؤتھ افریقہ، کینیڈا، افریقہ (مبسا، تنزانیہ، یوگنڈا)، ماریشس، انگلینڈ (ریڈ فورڈ، برمنگھم) امریکہ، اسپین، یونان، عرب شریف، عرب امارات، کویت، عُمان، ہانگ کانگ، ساؤتھ کوریا، ہند، (کے تقریباً 70 شہر) شامل ہیں، میں تعویذاتِ عطارِیہ کے بستوں پر سینکڑوں اسلامی بھائی (جنہیں مجلس مکتوبات و تعویذات

عطاریہ کی طرف سے اجازت اور تربیت حاصل ہے) دُکھی انسانیت کی عنخواری کرتے ہوئے دعوتِ اسلامی کے مدنی کاموں کو فروغ دینے میں مصروف ہیں۔ ہر ماہ تقریباً ایک لاکھ پچیس ہزار (1,25,000) مریضوں کو 4 لاکھ سے زائد تعویذات و اُردادِ عطاریہ دیئے جاتے ہیں۔

اللہ کرم ایسا کرے تجھ پہ جہاں میں
اے دعوتِ اسلامی تیری دُھوم مچی ہو!
صَلِّ اللّٰهُ تَعَالٰی عَلٰی مُحَمَّدٍ
صَلُّوْا عَلٰی الْحَبِیْبِ!

12 مدنی کاموں میں سے ہفتہ وار ایک مدنی کام ”یومِ تعطیلِ اعتکاف“

میٹھے میٹھے اسلامی بھائیو! مسلمانوں کے عملی حالات آج ناگفتہ بہ ہیں، عشقِ مجازی کا زور دار سیلاب جسے دیکھو بہائے لئے جا رہا ہے، ایسے میں تبلیغِ قرآن و سنّت کی عالمگیر غیر سیاسی تحریک، دعوتِ اسلامی کا مدنی ماحول کسی نعمتِ عظمیٰ سے کم نہیں، لہذا اخلاقی شرعی اور معاشرتی بُرائیوں سے بچنے کے لئے دعوتِ اسلامی کے مدنی ماحول سے ہر دم وابستہ رہئے اور ذیلی حلقے کے 12 مدنی کاموں میں بڑھ چڑھ کر حصہ لیجئے۔ ذیلی حلقے کے 12 مدنی کاموں میں سے ہفتہ وار ایک مدنی کام ”یومِ تعطیلِ اعتکاف“ بھی ہے۔ اس مدنی کام کا بنیادی مقصد مساجد کو آباد کرنا، علاقائی دورہ برائے نیکی کی دعوت کے ذریعے گھروں، دکانوں میں جا جا کر نماز کی دعوت پیش کرنا، نماز، سنتیں اور آداب وغیرہ سکھانے کی ترکیب کرنا اور وہاں دعوتِ اسلامی کے مدنی کاموں کو شروع یا مزید مضبوط کرنا ہے۔ اَلْحَمْدُ لِلّٰہِ عَزَّوَجَلَّ احادیثِ مبارکہ میں مسجدوں کو آباد کرنے کے ایمان افروز فضائل بیان کئے گئے ہیں، آئیے اس ضمن میں تین (3) فرامینِ مصطفیٰ صَلِّ اللّٰهُ تَعَالٰی عَلَیْہِ وَاٰلِہٖ وَسَلَّم سنئے اور یومِ تعطیلِ اعتکاف میں ہر ہفتہ شرکت کی نیت کیجئے۔

1. بے شک اللہ عَزَّوَجَلَّ کے گھروں کو آباد کرنے والے ہی، اللہ والے ہیں۔ (1)

2. جو مسجد سے محبت کرتا ہے، اللہ عَزَّوَجَلَّ اُسے اپنا محبوب بنا لیتا ہے۔⁽¹⁾
3. جب کوئی بندہ نماز اور ذکر کے لئے مسجد کو ٹھکانا بنا لیتا ہے، تو اللہ عَزَّوَجَلَّ اُس کی طرف رحمت کی نظر فرماتا ہے جیسا کہ جب کوئی غائب آتا ہے، تو اُس کے گھر والے اُس سے خوش ہوتے ہیں۔⁽²⁾
- صَلُّوا عَلَی الْحَبِیْب! صَلَّی اللّٰهُ تَعَالٰی عَلٰی مُحَمَّد**

اَلْحَمْدُ لِلّٰہِ عَزَّوَجَلَّ دَعْوَتِ اسلامی کے مدنی ماحول میں، پورے ماہِ رمضان یا آخری عشرے کا اعتکاف کرنے کی برکت سے کئی لوگوں کی زندگیوں میں حیرت انگیز مدنی انقلاب برپا ہو گیا اور وہ گناہوں کی آفتوں اور عشق مجازی کی ہلاکتوں سے خود کو بچانے میں کامیاب ہو گئے، آئیے ترغیب کے لئے ایک مدنی بہار سنئے ہیں:

ناکام عاشق

باب المدینہ (کراچی) کے علاقے ملیر کے ایک اسلامی بھائی، اپنی زندگی میں آنے والے مدنی انقلاب کے بارے میں کچھ یوں تحریر فرماتے ہیں: میں شومی قسمت (یعنی بد قسمتی) سے عشق مجازی میں گرفتار ہو کر گناہوں میں بد مست ہو گیا تھا، ایک روز مجھے خبر ملی کہ گھر والوں نے ”اُس“ کی شادی کہیں اور کر دی ہے۔ اس وقتوے (یعنی صدمے) کے بعد میری زندگی اَجِیزَن (آجی۔ زن یعنی دشوار) ہو کر رہ گئی، بالآخر میرا بھی اَنجَام وہی ہوا جو عشق مجازی میں شیطان کے ہاتھوں کھلونا بننے والے سینکڑوں ناکام و نامراد عاشقوں کا ہوا کرتا ہے، چنانچہ بیزار ہو کر میں چرس، افیون، شراب، ہیروئن اور نشہ آور انجکشن جیسی مہلک نئیات (م۔ نش۔ شی۔ یات) کا عادی بن گیا۔ اپنے فاسد گمان میں قلبی سکون پانے کی خاطر شاید ہی کوئی نشہ ہو جو میں نے نہ کیا ہو۔ زندگی سے اس قدر تنگ آچکا تھا کہ معاذ اللہ عَزَّوَجَلَّ کئی بار

1... معجم اوسط، من اسمہ محمد، ۴/۲۰۰، حدیث: ۶۳۸۳

2... ابن ماجہ، کتاب المساجد والجماعة، باب: لزوم المساجد... الخ، ۱/۳۳۸، حدیث: ۸۰۰

تو خود کشتی کی بھی ناکام کوشش کی، خود کو ختم کرنے کی خاطر ڈیٹول، پیٹرول اور تیزاب تک پہنچا، لیکن سانسوں کی گنتی ابھی پوری نہ ہوئی تھی۔ رَبُّ الْعَالَمِينَ عَزَّوَجَلَّ کی بے نیازی پر قربان جاؤں کہ اتنی نافرمانیوں کے باوجود اُس نے مجھ پر بابِ رَحْمَتِ بِنْدَنہ کیا، سببِ کرم کچھ یوں ہوا کہ میری ملاقات دعوتِ اسلامی کے مہکے مہکے مشکبارِ مدنی ماحول سے وابستہ ایک عاشقِ رسول سے ہو گئی۔ اُن کے بیٹھے بول سُن کر میرے دل میں اَزْ سَر نوحینے کی اُمنگ جاگ اُٹھی، اُن کی اِنْفِرادی کوشش کی بَرکت سے 29 شعبان المَعظَم 1422ھ بمطابق 2006ء کو مجھے دعوتِ اسلامی کے عالمی مدنی مرکز فیضانِ مدینہ کی رُوحانیت سے بھرپور فُضائوں میں آنے کی سعادت حاصل ہوئی۔ یہاں ہر سوسبز سبز عمامے والے عاشقانِ رسول کو دیکھ کر میرا ایمان تازہ ہو گیا اور ہاتھوں ہاتھ 1422ھ کے پورے ماہِ رَمَضَانَ المبارک کے اجتماعی اعتکاف میں بیٹھ گیا۔

اَلْحَمْدُ لِلّٰہِ عَزَّوَجَلَّ مجھ گناہگار کو بھی رَمَضَانَ المبارک کے روزے رکھنے کی سعادت حاصل ہوئی، مدنی ماحول کی بَرکت سے میرے سر سے عشقِ مجازی کا بھوت اُتر گیا، دل سے بُرے خیالات جاتے رہے، میں نے چہرے پر داڑھی، سر پر سبز سبز عمامہ شریف اور بدن پر سنّت کے مطابق مدنی لباس سجایا اور اَلْحَمْدُ لِلّٰہِ عَزَّوَجَلَّ پنجوقتہ نماز کا پابند بن گیا اور تادمِ تحریر ”مجھے اپنی اور ساری دُنیا کے لوگوں کی اصلاح کی کوشش کرنی ہے“ کے مُقَدِّس جذبے کے تحت مدنی کاموں کیلئے کوشاں ہوں۔

عطائے حبیبِ خدا مدنی ماحول ہے فیضانِ غوث و رضا مدنی ماحول
بفیضانِ احمد رضا اِنْ شَاءَ اللّٰہُ یہ پھولے پھلے گا عدا مدنی ماحول

صَلُّوْا عَلٰی الْحَبِیْبِ! صَلَّى اللّٰهُ تَعَالٰی عَلٰی مُحَمَّدٍ

میٹھے میٹھے اسلامی بھائیو! بیان کو اختتام کی طرف لاتے ہوئے سنّت کی فضیلت، چند سنّتیں اور آدابِ بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صَلَّى اللّٰهُ تَعَالٰی عَلَیْہِ وَاٰلِہٖ وَسَلَّمَ کا فرمانِ جنت نشان ہے: جس نے میری سنّت سے محبت کی اُس نے مجھ سے محبت کی اور جس نے مجھ

سے محبت کی وہ جنت میں میرے ساتھ ہو گا۔⁽¹⁾

سینہ تری سنت کا مدینہ بنے آقا
جنت میں پڑوسی مجھے تم اپنا بنانا
صَلُّوْا عَلَی الْحَبِیْب! صَلَّی اللهُ تَعَالَى عَلَی مُحَمَّد

مسواک کی سنتیں اور آداب

آئیے شیخ طریقت، امیر اہلسنت دامت بركاتہم العالیہ کے رسالے ”163 مدنی پھول“ سے مسواک کی سنتیں اور آداب سنتے ہیں۔

پہلے دو فرامین مصطفیٰ صَلَّی اللهُ تَعَالَى عَلَیْہِ وَاٰلِہٖ وَسَلَّم ملاحظہ ہوں: ﴿دور رُحَّتِ مُسْوَاکِ کَرِکَہِ پڑھنا بغیر مسواک کی ستر (70) رکعتوں سے افضل ہے۔﴾⁽²⁾ ﴿مسواک کا استعمال اپنے لئے لازم کر لو کیونکہ اس میں منہ کی صفائی اور (یہ) رب تعالیٰ کی رضا کا سبب ہے۔﴾⁽³⁾ ﴿حضرت سیدنا ابن عباس رَضِيَ اللهُ تَعَالَى عَنْهُمَا سے روایت ہے کہ مسواک میں دس خوبیاں ہیں: (چند یہ ہیں) منہ صاف کرتی، منوڑھے کو مضبوط بناتی ہے، بینائی بڑھاتی، بلغم دُور کرتی ہے، منہ کی بدبو ختم کرتی، سنت کے موافق ہے، فرشتے خوش ہوتے ہیں، رب عَزَّوَجَلَّ راضی ہوتا ہے۔﴾ ﴿حضرت سیدنا امام شافعی عَلَیْہِ رَحْمَةُ اللهِ الْقَوِی فرماتے ہیں: چار چیزیں عقل بڑھاتی ہیں: فضول باتوں سے پرہیز، مسواک کا استعمال، صلحا یعنی نیک لوگوں کی صحبت اور اپنے علم پر عمل کرنا۔﴾⁽⁴⁾ ﴿مسواک پیلو یازیتون یا نیم وغیرہ کڑوی لکڑی کی ہو مسواک کی موٹائی چھنگلیا یعنی چھوٹی انگلی کے برابر ہو۔﴾ ﴿مسواک جب ناقابل استعمال ہو جائے تو پھینک مت دیجئے کہ یہ آلہ ادائے سنت ہے، کسی جگہ احتیاط سے رکھ دیجئے یاد فن کر دیجئے یا پتھر وغیرہ وزن باندھ کر سمندر میں ڈبو دیجئے۔﴾

1... مشکاة الصایح، کتاب الایمان، باب الاعتصام بالکتاب والسنة، الفصل الثانی، ۵۵/۱، حدیث: ۱۷۵

2... التَّوْبَةُ وَالنَّوْبَةُ، کتاب الطہارة، الترغیب فی السواک... الخ، ۱۲۷/۱، حدیث: ۳۳۷

3... مُسْنَدُ اَحْمَد، مُسْنَدُ عَبْدِ اللهِ بْنِ عَمْرِو بْنِ الْخَطَّابِ، ۲/۳۳۸، حدیث: ۵۸۶۹

4... اِحْیَاءُ الْعُلُوْمِ، کتاب آداب الاکل، فصل: یجمع آداب... الخ، ۲/۲

صَلُّوْا عَلَيَّ الْحَبِيْبُ! صَلَّى اللهُ تَعَالَى عَلَيَّ مُحَمَّدٌ

طرح طرح کی ہزاروں سنتیں سیکھنے کے لئے مکتبۃ المدینہ کی مطبوعہ دو کتب ”بہارِ شریعت“ حصہ 16 (304 صفحات) نیز 120 صفحات پر مشتمل کتاب ”سنتیں اور آداب“ ہدیۃ طلب کیجئے اور بغور اس کا مطالعہ فرمائیے۔ سنتوں کی تربیت کا ایک بہترین ذریعہ دعوتِ اسلامی کے مدنی قافلوں میں عاشقانِ رسول کے ساتھ سنتوں بھرا سفر بھی ہے۔

مجھ کو جذبہ دے سفر کرتا رہوں پروردگار سنتوں کی تربیت کے قافلے میں بار بار

صَلُّوْا عَلَيَّ الْحَبِيْبُ! صَلَّى اللهُ تَعَالَى عَلَيَّ مُحَمَّدٌ

دعوتِ اسلامی کے ہفتہ وار اجتماع میں

پڑھے جانے والے 6 ڈرودِ پاک اور 2 دعائیں

﴿1﴾ شبِ جمعہ کا ڈرود

اَللّٰهُمَّ صَلِّ وَسَلِّمْ وَبَارِكْ عَلٰى سَيِّدِنَا مُحَمَّدٍ النَّبِيِّ الْاُمِّيِّ

الْحَبِيْبِ الْعَالِي الْقَدْرِ الْعَظِيْمِ الْجَاهِلِ وَعَلَىٰ اٰلِهِ وَصَحْبِهِ وَسَلَّمَ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) اس ڈرود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّى اللهُ تَعَالَى عَلَيْهِ وَآلِهِ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّى اللهُ تَعَالَى عَلَيْهِ وَآلِهِ وَسَلَّمَ اُسے قبر میں اپنے رحمت بھرے ہاتھوں سے اُتار رہے ہیں۔⁽¹⁾

﴿2﴾ تمام گناہِ مُعَاف

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَىٰ آلِهِ وَسَلَّمَ

حضرت سیدنا انس رَضِيَ اللهُ تَعَالَى عَنْهُ سے روایت ہے کہ تاجدارِ مدینہ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: جو شخص یہ دُرُودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔⁽¹⁾

﴿3﴾ رَحْمَتِ كِے ستر دروازے

صَلَّى اللهُ عَلَى مُحَمَّدٍ

جو یہ دُرُودِ پاک پڑھتا ہے اُس پر رَحْمَتِ كِے 70 دروازے کھول دیئے جاتے ہیں۔⁽²⁾

﴿4﴾ چھ لاکھ دُرُودِ شَرِيفِ كَا ثَوَابِ

اللَّهُمَّ صَلِّ عَلَى سَيِّدِنَا مُحَمَّدٍ عَدَدَ مَا فِي عِلْمِ اللَّهِ صَلَاةً ذَاتِئْتِهَ بِدَوَامِ مُلْكِ اللَّهِ

حضرت اَحْمَدُ صَاوِي عَلَيْهِ رَحْمَةُ اللهِ الْهَادِي بَعْضُ بُزْرُغُوں سے نقل کرتے ہیں: اِس دُرُودِ شَرِيفِ كُو اِيك بار پڑھنے سے چھ لاکھ دُرُودِ شَرِيفِ پڑھنے كَا ثَوَابِ حَاصِلِ هُو تَا هِي۔⁽³⁾

﴿5﴾ قَرَبِ مُضْطَفِي صَلَّى اللهُ تَعَالَى عَلَيْهِ وَآلِهِ وَسَلَّمَ

اللَّهُمَّ صَلِّ عَلَى مُحَمَّدٍ كَمَا تُحِبُّ وَتَرْضَى لَكَ

ايك دن ايک شخص آيا تو حُضُورِ اَنْوَرِ صَلَّى اللهُ تَعَالَى عَلَيْهِ وَآلِهِ وَسَلَّمَ نے اُسے اپنے اور صِدِّيقِ اَكْبَرِ رَضِيَ اللهُ تَعَالَى عَنْهُ كِے درميان بٹھالیا۔ اِس سے صحابہ مگر ام رَضِيَ اللهُ تَعَالَى عَنْهُمْ كُو تَعْجَبِ هُوَا كِه يِه كُونِ ذِي مَرْتَبِهِي هِي! جب وه چلا گیا تو سر كَار صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: يِه جب مَجْهُرِ دُرُودِ پَاكِ پڑھتا هِي تو يُوں پڑھتا هِي۔⁽⁴⁾

1... افضل الصلوات على سيد السادات، الصلاة الحادية عشرة، ص ٢٥

2... القول البديع، الباب الثاني، ص ٢٤٤

3... افضل الصلوات على سيد السادات، الصلاة الثانية والخمسون، ص ١٣٩

4... القول البديع، الباب الاول، ص ١٢٥

﴿6﴾ دُرُودِ شَفَاعَتِ

اللَّهُمَّ صَلِّ عَلَى مُحَمَّدٍ وَأَتْرِلْهُ الْبَقْعَدَ الْمُقَرَّبَ عِنْدَكَ يَوْمَ الْقِيَامَةِ

شافِعِ اُمَمِ صَلَّى اللهُ تَعَالَى عَلَيْهِ وَآلِهِ وَسَلَّمَ كَافِرْمَانِ مُعَظَّمٍ هِيَ: جُو شَخْصِ يُؤِي دُرُودِ پَاكِ پڑھے، اُس كے لئے میری شفاعت واجب ہو جاتی ہے۔⁽¹⁾

﴿1﴾ ایک ہزار دن کی نیکیاں

جَعَى اللهُ عَنَّا مُحَمَّدًا مَا هُوَ أَهْلُهُ

حضرت سیدنا ابن عباس رَضِيَ اللهُ تَعَالَى عَنْهُمَا سے روایت ہے کہ سرکارِ مدینہ صَلَّى اللهُ تَعَالَى عَلَيْهِ وَآلِهِ وَسَلَّمَ نے فرمایا: اس کو پڑھنے والے كے لئے ستر فرشتے ایک ہزار دن تک نیکیاں لکھتے ہیں۔⁽²⁾

﴿2﴾ گویا شبِ قدر حاصل کر لی

فرمانِ مُصْطَفَى صَلَّى اللهُ تَعَالَى عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے شَبِ قَدْرِ حاصل کر لی۔⁽³⁾

لَا إِلَهَ إِلَّا اللهُ الْحَلِيمُ الْكَرِيمُ، سُبْحَانَ اللهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ

(خُدائے علیم و کریم كے سوا كوئی عبادت كے لائق نہیں، اللہ عَزَّ وَجَلَّ پاك ہے جو ساتوں آسمانوں اور عرشِ عظیم کا پروردگار ہے۔)

صَلُّوا عَلَى الْحَبِيبِ! صَلَّى اللهُ تَعَالَى عَلَى مُحَمَّدٍ

1... الترغيب والترهيب، كتاب الذكر والدعاء، ۲/۳۲۹، حديث: ۳۰

2... مجمع الزوائد، كتاب الادعية، باب في كيفية الصلاة... الخ، ۱۰/۲۵۴، حديث: ۱۳۰۵

3... تاريخ ابن عسلكر، ۱۵۵/۱۹، حديث: ۲۴۱۵